

شعري مجموعه

خزانہ! تابه ويل

حبيب الله قلم مل

د شاعر پېژندنه

نوم : حبيب الله

تخلص : قلم مل

د پلار نوم : ملا عبدالرحمن

د نیکه نوم : ملا صاحب جان

د زېږېدو نېټه : ۱۳۶۰ ش

اصلي سکونت : ژړۍ ولسوالي، دکلاچو کلی

فعلي سکونت : نهمه ناحیه، لویه ویا له

زده کړي : بکلوریا

د شاعرۍ پیل : ۱۳۷۸ ش

چاپي آثار : همدغه اثر

Ketabton.com

Published by:
Information & Culture De
Kandahar - Afghanistan

خزانہ! تا بہ ویل

شعری مجموعہ

شاعر :

حبیب اللہ قلم مل

د کتاب ټول حقوق د خپرونکي سره خوندي دي .

د کتاب پېژندنه



د کتاب نوم	: خزانہ! تابه ویل
شاعر	: حبیب الله قلم مل
د ټلیفون شمېره	: ۰۷۰۰۳۳۱۸۸۴
خپروونکی	: د اطلاعاتو او کلتور ریاست/ کندهار
کمپوز	: خپله شاعر
دیزاین	: مطیع الله رویال
د چاپ کال	: ۱۳۸۹ ش - ۲۰۱۰ ع
د چاپ شمېر	: ۱۰۰۰ ټوکه
کچه	: ۲۱×۱۳/۵۰ سانتي متره
د مخونو شمېر	: ۸۶ مخه
د خپرونو لړ	: ۱۵
انلاین چاري:	مختار احمد احسان - د لراوېر ډاټ کام برېښنایي کتابتون

www.Larawbar.com



ڊالی

هغه څا ته چي تل يې
په ښو لارښوونو نازولی يم.

حبيب الله قلم مل

د کتاب لړلیک

1. یاد اښت اداره ۸
2. د قلم مل د اوښکو هار څېړونکی شېرشاه رشاد ۱۰
3. زموږ ځوان شاعر الحاج فضل محمد پنهان ۱۴
- غزلي
4. چي پر خوله مي ستا د نوم لفظونه راسي ۲۰
5. ډېر مي ستا ښکلا ته انتخاب د تورو خام دئ ۲۱
6. څوک چي حصه په پاک هنر کي لري ۲۲
7. زه د نښان په نيت راوړم تار تر کتابه پوري ۲۳
8. د لويي لاري لارويه وايه چيري به څو ۲۴
9. اوښکي که مي وژباړې معنی بې غم او وير راسي .. ۲۵
10. د لاس په خبر يو درد دئ د زړه ور مي ټکوي ۲۶
11. ناستي د خيال تر ونو لاندې هيلي ۲۷
12. د اسلامي مقدساتو درناوی په کار دئ ۲۸
13. ښکلي که ښکلاوي سره کښېنستې ۲۹
14. د پوهي څو ذرې وې پر مغزو راواوښتې ۳۰
15. زه په غم کي يم بې غمه له خونبیه ۳۱
16. له مړيني ما ژغوري حيا راته حیات را کوي ۳۲
17. له درده زېږو او دردونه زېږي زموږ له وجي ۳۳
18. په تلو دي راغله جوړه غم او اختر ۳۴
19. د شعر په بڼ کي مو جوړ کړی د غزل سیمینار ۳۵
20. د سینې په صندوقچه کي د ښکلا په پوښ کي ۳۶
21. نه مي فرېب خوښ نه په طبعه د سراب يم ۳۷
22. کاروان تندي اخسیتی دئ څاروان تندي ۳۸
23. د مهرباني مور کچکول سوه په دوعا لاسونه ۴۰
24. د بخت آس د پوهي توره راسره وای ۴۱
25. وزي مي د سترگو له دالانه د نظر مرغی ۴۲
26. بلوم د نن په غېږ کي د سبا د امید شمع ۴۳
27. ستن سه زموږ د زړونو پر هر وگنډه ۴۴
28. د نړۍ واړه خلک لوړ دي او موږ لاندې خلک ۴۵
29. وواياست ملگرو څه رقم غزله وليکم؟ ۴۶
30. دا چي خولې يې له گربوهانه تر لمنو راځي ۴۷
31. د زړه په ښار کي مي د هيلو فقيرانې گرځي ۴۸

32. نه لرم ملگری په ملگرو کي د زړه سره ۴۹
33. نفس مو پخپله د غلیم غوندي شيطان غوندي دئ .. ۵۰
34. سور لعل مو دئ په لاس کي که مجرم مو دئ ۵۱
35. کنبېباسه دا زړه مي ستا د ميني په جال کنبېباسه ... ۵۲
36. په تخيل کي مي ده بنکلي آئينه ساتلې ۵۳
37. په خېمه کي د حباب مو ټول ژوندون دئ ۵۴
38. دا د هسک او بنکي راڅاڅي ځکه بنکلي ۵۵
39. د ژوند ټاټوبي مو وړان سوی په لمبو سوځلی ۵۶
40. راځئ ملگرو نمانځو په شعرو کي انارگل ۵۷
41. له خزان جابره ځکه بهار بد وړي ۵۸
42. افکار چي خپرندوی سي د لفظونو پای و سر ته ۵۹
43. ورته نیول چي ډېرو ټيټ په احترام سرونه ۶۰
44. دومره مو له زړه سره پيوند ټپه ۶۱
45. د فخر څلی ۶۲
46. شعر مو د کاروان جرس ته ورته دئ ۶۴
47. په تقاضا د نفس چي کله تر هر کاره و رسم ۶۵
48. نه په روڼا نه تروږمۍ کي اوسو ۶۶
49. په کانو کي دي زړه دئ، که له کانو دي جوړ زړه ۶۷
50. څوک چي پر زړه د ميني کښت نه لري ۶۸
51. زاړه او نوي يې کباړ کي له بازاره وړي ۶۹
52. ستا د فکر د قاضي په فيصله مري ۷۰
53. کمال دئ په کوښښ کي له بنکلا سره ملگری ۷۱
54. په نوې پوهه فکر ځوان وساته ۷۲
55. د ژوند هره شېبه چي مي د زيار په خولو مينځم ۷۳
56. د وصل وچکالي له ډېره وخته ده راغلې ۷۴
57. کال لکه ونه، مياشتو څانگو يې غوټۍ نيولي ۷۵
58. د احساس اورد تشويق په شونډو پوکړه ۷۶
59. دروازي ځکه د بنکلو ټکومه ۷۷
60. د سترگو څار مي ستا راتلو ته ستا پر لور اختره ۷۸
61. څلوريځي ۷۹

• ازاد شعرونه

62. هسي دئ ژوند د انسان ۹۰
63. خزانہ! تابه ویل ۹۳
64. ډالۍ ۹۶
65. ژوند ۹۸
66. نړۍ ۹۹

یادداشت

د کندهار د فرهنگي او ادبي بهر په سلسله کي وروستی یوه لسیزه په هنري او ادبي لحاظ د خورا بریاوو، لاسته راوړنو او پرمختگونو شاهد په پاته سوې ده. د بیان آزادي، د مطبوعاتو خپلواکي او د هنري تخلیقاتو لپاره پراخه موقع میسره سوې ده، په دغه سلسله کي د هنري شاعرۍ سطحه هم تر یوه ځایه لوړه سوې ده او د شعارونو تر څنګ هنري اشعار هم د بهرني نه دي.

په دغو هنري شعرونو کي یو هم د ښاغلي حبیب الله قلم مل هغه دي چي ماشاء الله په ډېره لږه موده کي یې د پرمختګ ډېر مراحل طی کړي دي او ډېر ستونزمن موږونه یې په تقریباً یوه ساه تر پښو کښلي دي.

د ښاغلي قلم مل شاعري هر سړی ځانته ورکښوي او په اروپدلو او لوستلو یې څوک نه سترګې کېږي. د دوی په شاعرۍ کي ځیني ترکیبونه او لفظونه په حق سره په ده پوري مربوط دي او څوک یې یوازي د ښاغلي قلم مل انحصار گڼلای سي.

د پښتو ځوانو شاعرانو په لړ کي ښاغلی قلم مل هغه څوک دی، چي اشعار یې په دې ارزي، چي په چاپي او کتابي بڼه تر لوستونکو پوري ورسېږي.

د کندهار فرهنگپال والي پوهنوال ډاکټر توريالي وېسا په کندهار ولایت کي د نورو عمراني او تعلیمي لاسته راوړنو تر څنګ علمي او فرهنگي لاسته راوړني هم لري، دغو مسایلو ته خاصه پاملرنه کوي او خصوصاً د مهمو کتابو د چاپ لپاره خاصه علاقه مندي لري، چي دا د دغه اثر هم د دوی په علمي توجه او مالي مرسته د چاپ جوګه سو.

د کندهار د اطلاعاتو او کلتور ریاست د محترم پوهنوال ډاکټر توريالي وېسا له دغې نه هېرېدونکي او نه ورکېدونکي مرستي او ملاتړ څخه ډېر - ډېر تشکر کوي او د لوی خدای ځکه له درباره دوی ته د اوږده عمر او دغسي نورو بریاوو غوښتنه هم کوي.

په ادب

عبدالقدیم پتیال

د کندهار د اطلاعاتو او کلتور سرپرست رئیس

د قلم مل د او ښکوهار

څو ورځي وړاندي یو ځوان کندهاري شاعر ښاغلي حبیب الله قلم مل د خپلو شعرونو یوه ټولګه را و سپارله، چې و یې گورم او څه باندې ولیکم. د دې ټولګې څه شعرونه چې مي ولوستل، د علامه رشاد بابا یوه خبره مي را په زړه سوه، دوی به ویل:

"د یوې ژبې ادب په ټوله عمر کې یو راز نه دی، لکه د ثقافت او مدنیت نور اړخونه چې لوړ او ځوړ لري، ادب هم د پرمختیا پړاوونه وي، وده کوي، ځوانېږي، زړېږي او نوي نوي رنگونه مومي".

زما په نظر د پښتو منظوم ادب اوسنی پړاو، د خپلي ودي او پرمختیا په هغه پله کې دی، چې ماشاء الله د کمیت اړخ یې پر ډېرېدو دی او د کیفیت اړخ یې هم له پامه غورځول سوی نه دی.

ځوان شاعران اوس د پخوا په پرتله د لوست (مطالعې) خورا ښه امکانات او اسانتیاوي لري، د راغونډېدلو ډېري پلمې لري، د شعري الهام له پاره ډېر موضوعات په ټولنه کې لري او ډېر شعرونه هم لیکل کېږي. که د دې تر څنګ د چاپ پر مهال یې د شعرونو په چاپ (انتخات) کې څه ناڅه سخت دریځه و اوسي، د پښتو منظوم ادب د کیفیت اړخ به مولا نور هم غښتلی او کروړ کړی وي.

د ښاغلي قلم مل شعري ټولګه، چې ده باندې "خزانہ! تابه ویل" نوم ایښی دی، ما وکتله، درې برخې لري: د غزل، څلوريځو، آزاد شعرونو برخې، د ده په شعرونو کې ځینې تشبیهات او سمبولونه لکه: د هسک او ښک، د وړمو قافله، د نسیم غېږه، معصوم پسرلی، مغرور خزان، د لمر قضا، د ږونا محکمه، د مینې وزر ماتې، د کاني زړه... ښه په زړه پوري دي، که زما واک وای، ما به پر دې ټولګې (د هسک او ښک یا د اوښکوهار) نوم غوره بللی وای.

د ښاغلي قلم مل د شعري ژبې یوه ښېګڼه داده، چې شعريې سلیس او روان دي، تر ډېره حده پوري د اوسنۍ پښتو د ملفوظي (ګړنۍ) ژبې برخه یې پر مکتوبي (لیکنۍ) ژبې باندې برلاسې ده.

د لمر وړانګولاس را اوږد کړ، د گل مخ په شبنم مینځي

د نسیم په غېږ کې څانګې، ځکه زانګې او نخیرې

د معصوم سپرلي و پښو ته د خزان مغرور سر پر بوټ

غوروي لمن د عجز، د غرور له سورلي لوبېږي

* * *

په هار کي د خوښيو، د غمو زرگر غميان ږدي

د اوښکو مرغلري په اميل کي د گرېوان ږدي

د ښاغلي قلم مل په شعرونو کي د ځينو پخوانيو شاعرانو تشبیهات په لږ او ښتې بڼه تر سترگو کېږي، چي د شعر خوند يې نور هم ورزيات کړی دی:

د غرور لباس که جوړوي له ورېښمو

په ورو-ورو به د اورېښم لکه گودې سي

او په ځينو شعرونو کي د اولس درد او خوږ د شاعر عواطف او احساسات دوني اغېزمن کړي دي، چي د هغو ډېر ښکاره بيان په ځانگړې توگه په آزادو شعرونو کي، شعري اړخ يو څه تن غوندي کړی دی، د دې تر څنگ ځيني تشبیهات لکه: د څو شېبو پر شا، د ساندو پر شا او يا داسي نور ترکیبات لکه: جامې په تن کول، زما تر سترگو سول، چي زما په نظر د شعريت ښکلا ته څه زیان رسوي.

د پښتو ژبي په اوسني منظوم ادب کي د ښاغلي قلم مل او نورو ځوانو شاعرانو هڅه او تلاش د ډېري ستايني وړ دی، د دوی هر شعر او هره ټولگه موږ ته د زړه سېک رابڅښي.

خو، د منظوم او منشور ادب د نياگۍ د هنر او کماله ډکه د نياگۍ ده، ډېر نفيس او ظريف اړخونه لري، په هغو ټولو پوهېده، ډېري ستړياوي او ستومانۍ غواړي. که د "توصيه" کلمه پر چا بده نه پرېوزي، نو غواړم د ښاغلي قلم مل د دې ټولگي يوه نيم بيتۍ په لږ بدلون سره د ليکني په پای کي راوړم:

غواص غوندي غوټې پسي وهه، په لاس به درسي

د ښاغلي قلم مل د شعري هسک د نورو روڼو او ښکو د ليدو په هيله.

محقق (څېړونکی) شېرشاه رشاد

کندهار - علامه حبيبي واپ

1386 د سلواغې 7

زمور: خوان شاعر

شعر هغه منظوم او منثور كلام دئ، چي د اورېدونكو او لوستونكو په عواطفو او احساساتو كي تحريك پيدا كړي و دي كلام يا وينا ته شعر ويل كېږي، حميد بابا وايي:

شعر نه دئ دا خونا ب د زخمي زړه دئ

يا د ستي وتلي دم د خولي د مړه دئ

د ښاغلي خوان شاعر حبيب الله قلم مل نوې شعري ټولگه (خزانہ! تابه ويل) په پښتني شعر او ادب كي ډېر گټور ادبي اثر شمېرل كېږي او ژر تر ژره به زمور د پښتني ټولني د خوان قشر د استفادې وړ وگرځي، دغه اديبان، شاعران او ليكوالان دي چي د خپلي ټولني ناخوالي و خپل ولس ته ور په گوته كوي او د سالمې ټولني په جوړولو كي مهم رول لري، نوله همدې امله يو شاعر او ليكوال د خپلي ټولني ټوله نيمگړتياوي د شعر، نظم يا نثر په ژبه و خپلو خلکو ته وړاندې كوي، او د خپلي ټولني د خوانانو ذهنونه ورتنويروي او هغه بې عدالتۍ چي د ده په ټولنه او محيط كي وجود لري خپل ولس په خبروي.

د ښاغلي حبيب الله قلم مل دغه لومړۍ شعري ټولگه پر درو برخو وېشل سوې ده، چي لومړۍ برخه يې شعرونه او نظمو نه دي، چي ټوله (۵۲) شعرونه او نظمو نه دي، د بيتونو شمېر يې تر ۲۸۵ پوري رسېږي.

دوهمه برخه يې څلوريځي دي، چي ټول شمېر يې (۱۸) ته رسېږي، او دريمه برخه يې ازاد شعرونه دي چي شمېر يې پنځو ته رسېږي.

خوان قلم مل پخپلو شعرونو كي نوي تركيبونه په ساده الفاظو كي راوړي دي، د پېچلو او مغلقو الفاظو څخه يې ډډه كړې ده، لكه چي وايي:

اوبنكي كه مي وژباړې معنا بې غم او وير راسي

داسي به وي كمي چي خوښي يې له تعبير راسي

ما ته د تدبير معمار ماني. ذهن كي جوړي كړې

وراني سي چپه سي زلزله چي د تقدير راسي

يا دا چي وايي:

ووايست ملگرو څه رقم غزله وليكم

نن د خوشحالی او که د غم غزله وليکم

په پورته بيت کي د طباق ادبي صنعت راغلی دی، چي د خوشحالی او غم تر منځ تقابل موجود دی. يا دا بيت چي وايي:

زاړه او نوي يې کباړ کي له بازاره وړي

دا دي ناترسه گاونډی پر دغه لاره وړي

په پورته بيت کي د نوي او زاړه تر منځ طباق راغلی دی. ښاغلی حبيب الله قلم مل وايي:

د ژوند هره شېبه چي مي د زيار په خولو مينځم

د وخت پر تندي پروت سپېره غبار په خولو مينځم

ځوان قلم مل لکه خوشال خان چي د پښتنو د بې اتفاقی څخه يې سر ټکولی دی، چي وايي:

اتفاق په پښتانه کي پيدا نه سو

کښې ما به د مغل گرېوان پاره کړ

بل مثال:

که توفيق د اتفاق پښتانه مومي

زور خوشال به دوباره سي په دا ځوان

ښاغلی قلم مل هم د پښتنو د بې اتفاقی څخه ژاړي او وايي:

واړه د نفاق غچي غوڅ کړي دي

خدایه دا پښتون لراو بروگنده

يا دا چي وايي:

خوشال بابا زور او سه ځوان به هيڅکله نه سي

پښتون ولس به نه سي پر يوه خوا سره ملگری

په پورته بیت کي هم د زوړ او ځوان کلمو تر منځ طباق راغلی دی. قلم مل پخپله شاعري کي د کلاسیکو شاعرانو تخیلي تشبیهات په ساده الفاظو کي راوړي دي، لکه چي وایي:

لکه لمر چي وي نیمی تندر نیولی
د یار مخ او تور زلفان یې هسي ښکاري
دا صدف که د سره گل غېږ کي شبنم دی
سپین غاښونه سره شونډان یې هسي ښکاري

په پورته بیتو کي مخ مشبه، لمر مشبه به، زلفي مشبه، تندر مشبه به، شونډان مشبه، سور گل مشبه به، غاښ مشبه او صدف مشبه به دی. (لکه) د تشبیه توری دی، څرنگه چي د تشبیه توری ښکاره پکښي راغلی دی نو یې مرسله یا مطلقه تشبیه بولي.

په کلاسیکو شاعرانو کي لکه: خوشال خان خټک، رحمان بابا، حمید ماشو خېل، عبدالقادر خان خټک، اشرف خان هجري، کاظم خان شیدا، معزالله مومند، پیرمحمد کاکړ، شمس الدین کاکړ او تر میرزا حنان بارکزي پوري د (حباب) کلمه پخپلو اشعارو کي ډېره کارولې ده، کاظم خان شیدا وایي:

د حباب په دود یې سر وي بې دماغه
چي نظر په عظم و شان د لوی دریا کا
د حباب په شان یې زړه نمایان نه سي
چي سینه له درده چاکه بیدلان کا
پیراهن راباندي تر لکه حباب شه
خپلو سترگو چي په ما باندي باران کړ
بلندي یې د حباب په شان یو دم وه
څه آماس لري د سر ناکس عجب
پکښي بند وم لکه باد له ناتوانۍ
که صیاد کاندي حباب زما قفس
پوشیده یې په پرده خپله هیچي کړه
نور څه نه لري مستور حباب هرگز
په عالم کي یې اسمان ته حباب وایي
د شیدا صورت هجران په څه حقیر کړ

خو ښاغلي قلم مل د حباب کلمه پخپل شعر کي داسي راوړې ده:

په خېمه کي د حباب مو ټول ژوندون دی

په یوه پوډ حیات له کوره یون دئ

د بناغلي قلم مل په شعري ټولگه کي د سېلاب، فورم، محتوی او قافيې له مخي کمی نه ښکاري، که چیري څه کمی پکښې وي هغه د یادوني وړ نه دئ.

په اخیره کي زه حبیب الله قلم مل ته د دې شعري ټولگي مبارکي وایم، د پاک خدای ﷻ څخه د ده قلم هڅاند غواړم، پر قلم دې برکت وي.

و من الله توفیق

الحاج فضل محمد پنهان

ده خواجه، څلورمه ناحیه

کندهار

۱۳۸۹/۲/۲۱ ش

غزلی

چي پر خوله مي ستا د نوم لفظونه راسي
د زړه بن کي مي مايوسي غوتی وا سي

چي وږمه سي ستا د ذکر، پر چاپېره
د خزان د شيطان حکه ورته شا سي

۱/۵/۱۳۸۱

ډېر مې ستا ښکلا ته انتخاب د تورو خام دئ
ستا ښایست بادار دئ زما کلام لکه غلام دي

نن چي دي په ښکلو لفظو یاد کوم د ښکلي نوم
دا هنر په ما کي؟ که کمال مې د الهام دئ؟

تل به دي د حق په سترگو خپل او پردي پېژندل
نه دي ویل دا چي دا پردی دا مې د قام دئ

ټول اوصاف یې لوستي په تورات او په انجیل کي وه
حکمه دي قایل پر نبوت زوی د سلام دئ

نوم یې لا د جهل د پلار وړی وو ستا دې دښمن
خود خوار ابو جهل په کونینو کي ناکام دئ

۱۳۸۵/۱/۱

خوک چي حصه په پاک هنر کي لري
ښکلي افکار هغه په سر کي لري

د سړیتوب یې علامه در ښیم
تاثر د سترگو په نظر کي لري

چي د یقین پر پلونو پل نه اړېدي
د شک پر لار ژوند په خطر کي لري

وجود یې حکه ټول له وهمه رېږدي
زړه د دوو سترگو په سنگر کي لري

دغه توبه نامناسبه ښکاري
چي "قلم مل" یې په سفر کي لري

۱۳۸۸/۳/۱۳

زه د نښان په نیت راوړم تار تر کتابه پوري
ته د نغمو لپاره تار وړې تر ربابه پوري

د ساحل څنډه تا ته ژوند کب لره مرگ دئ اشنا
که څه هم لنډه فاصله وي تر دریابه پوري

له سوال کولو سرې * سم سړی په سر ووهی
دغه غریب یې کله پرېښود تر جوابه پوري

باده لږ تم سه په ورتگ کي تجاوز مه کوه
یو څو شېبې لا ستا دي پاته تر حبابه پوري

د امیدو له سینده راوړه "قلم مله" اوبه
په وچ بیابان کي ستا د هیلو تر گلابه پوري

۱۳۸۸/۳/۱۳

د لويي لاري لارويه وايه چيري به خو
زه دي وجود، ته مي زرگيه وايه چيري به خو

روان له ښاره وو و کلي ته د ژوند په تمه
پر کلي گرځي تور لوگيه وايه چيري به خو

مودې سوې تېري لا نشه يو لا اثر يې پاته
موږ دي چنبلي د وير ميه وايه چيري به خو

اوس د کاروان مهار په لاس کي د پرديو ښکاري
د قافلې د سر سړيه وايه چيري به خو

د يارانې مزه مو نسته "قلم مله" ياره
زه يم هونيار ته ليونيه وايه چيري به خو

۱۳۸۸/۳/۱۳

اوبنکي که مي وژباړې معني بې غم او وير راسي
داسي به وي کمي چي خوښي يې له تعبير راسي

ما ته د تدبير معمار ماني ذهن کي جوړي کړي
وراني سي چپه سي زلزله چي د تقدير راسي

هیلو بې صبري کول امید په صبر وویل
صبر سئ! د صبر خوږ ثمر به مو صابر راسي

غږي د وجود يې مريدان شروع په ذکر سي
کله چي د زړه و کور ته ستا د نامه پير راسي

خوښه به يې نه وي چي په ژوند کي غلطي وکړي
سم سړی وي کله په موضوع کي يو ځاي گير راسي

د لاس په خپر، یو درد دی د زړه ور می ټکوي
احساس می سر ته ناست دی او پر سر می ټکوي

خبر نه یم چي وړی یم د خو کلو خوبونو
راوینس به سم بیا هله چي محشر می ټکوي

زه باد د خزان نه یم چي به پانی رږومه
وږمه یم ځکه هر شریر خطر می ټکوي

د زرو که د اوسپني سکه یم نه پوهېږم
د پنس پر سندان پروت یم بې هنر می ټکوي

مانښام دی و تیارو لره نژدې دی ځکه وایي
د قهر په خپرو هر سحر می ټکوي

ناستي د خيال تر ونو لاندي هيلي
په تدبير ډېري درومي وړاندي هيلي

په پاكو زړونو كي چي واوسېږي
سپېڅلي پاته سي څو تاندي هيلي

څوك يې ژوندی ساتي د ژوند تر پايه
د چا وي مړې د چا مړژواندي هيلي

نن د رحمت د سمندر له غېږي
لكه خپې سوې راځپاندي هيلي

د داسي درنگو شېبو هيله لرم
چي "قلم مله" خاندي، خاندي هيلي

۴/۴/۱۳۸۷

د اسلامي مقدساتو درناوی په کار دی
د اجتماع د اساساتو درناوی په کار دی

منمه چا به دي وي هيلي زخمي کړي گرانه
ستا د دې درد او احساساتو درناوی په کار دی

خپره يي مه يادوه ستونزه يي کړه ياده د شخص
دلته د شخص د شخصياتو درناوی په کار دی

که نیمگړتیا که ځانگړتیا وي دواړي ولتوه
د مشکل حل کي د صفاتو درناوی په کار دی

چا ته که وايي "قلم مله" نو په نرمه ژبه
وايه ډېر بڼه د کایناتو درناوی په کار دی

۳۰/۴/۱۳۸۸

بنکلي که بنکلاوي سره کنېنستې
څنگ پر څنگ روڼاوي سره کنېنستې

تا د دوو مینو زړو ازار وکړ
ځکه دوې گناوي سره کنېنستې

غم له کلي هغه ساعت کډه کړي
خوله کي که خداوي سره کنېنستې

زما لا جرئت را زیاتوي هنوز
حسنة! که اداوي سره کنېنستې

نن د "قلم مل" د سر امان لره
موري ستا دوعاوي سره کنېنستې

۱/۵/۱۳۸۸

د پوهي خو ذرې وې پر مغزو راواوښتې
روڼاوي سوې، خورې سوې، پر تيارو راواوښتې

د ورځي غېږ خو ستاده د سبا پر اوږو راسې
منم دي هلته لمره که پر شپو راواوښتې

د ژبي په کلا کي دي د زهرو ښامار اوسي
خوږې خبري ځکه په ترڅو راواوښتې

زموږ تنده ماته نه سوه ځکه ترې يو تر اوسه
سرايه چي په شکل د اوبو راواوښتې

دا ښکلې شاعري به اخر پرېږدم "قلم مله"
که يو ځلي مي گوتي پر پيسو راواوښتې

۵/۳/۱۳۸۷

زه په غم کي يم بې غمه له خونبیه
نېستمن نه يم څه فرياد کړم له نېستیه

کون خو وې نور به هم کون سې که بې واورې
د دردمن اولس د درد سوې سلگيه
نور بې څه کوي تصوير ته چي بې گورې
دا راپېښه ده د خپل دوست له دوستيه
له پرهره دې خاموشه اواز اورم
وايي پاڅه دا بې خېژي له خولگيه
سوه د زړه د سمندر په تل کي ډوبه
د غمجنو ارمانو ډکه بېړيه

هسي زړه په خوري و چا ته فايده نه کړي
"قلم مل" دي کړي ځان خلاص له شاعريه

۱۳۸۸/۹/۹

له مړیني ما ژغوري حیا راته حیات راکوي
روح مي راپوه کړي په وجود کي ژوند نجات راکوي

تبادلې ده د اسعارو تر منځ زما او د ده
زه مي الهام لره الفاظ دی کلمات راکوي

ښکلا په ښکلي زیږوي د تشویق ښکلی هنر
پر هنریت یې شاهدي ټول کاینات راکوي

دا که زموږ خونبه وي که وي دا به کېږي ضرور
موږ ته دردونه او خوښي د وخت حالات راکوي

دا چي د شپو پر پښو تغمې د روڼايي ښکارېږي
ښايي سهار له شتمنۍ څخه زکات راکوي

له درده زیرو او دردونه زېږي زموږ له وجي
ستا د احساس پر تن زخمونه زېږي زموږ له وجي

له زړو پیدا په زړو کي اوسو اخر مرو په زړو کي
داسي به گورې چي نور زړونه زېږي زموږ له وجي

لکه چي تېر سوله پر تېرو تېر وختونه د وخت
د ژوند په غېږه کي یادونه زېږي زموږ له وجي

دا که وړانۍ که وادنۍ دي دا به وي همېشه
د نړۍ دغسي کارونه زېږي زموږ له وجي

شېبې، شېبې مو له رنگونو سهارو سره مل
د "قلم مل" د خیال ښارونه زېږي زموږ له وجي

په تلو دي راغله جوړه غم او اختر*
څنگه به لمانځو دا دوه غم او اختر

د ژړېدو او خندېدو لپاره
راځي په دغه اسره غم او اختر

خوږ او خوږ دواړه سره سوله يو ځای
سوله پر موږ راايله غم او اختر

نورو ته ځي پر بېلو، بېلو
موږ ته راځي پر يوه غم او اختر

۱۳۸۸/۸/۸

* د شهيد حاجي عبدالرازق (شېرزاد) په ياد ويل سوی.

د شعر په بڼه کې مو جوړ کړی د غزل سیمینار
د گل پر څانګه راچاپېر دي د لفظو مېلمانه

شاعر د زړه د براس په ګرځ ځکه خپمې وهلي
چي په راحت یې لاندې کښېني تر سایو مېلمانه

څوک چي د چا د زړګۍ رغ ته انعکاس ورکوي
خدایه ته مه کړې! دا خواخوږي د غمو مېلمانه

له پښتني کاله څه ډېر څه په ورو - ورو ووتل
بد مرغه کرکه او نفاق به وي ترڅو مېلمانه

کوربه پښتون او میلمه پال دئ خود یې کور وړانیزې
نن یې و کلي ته راغلي بې پښتو مېلمانه

هره ذره یې د وجود پرهر - پرهر ښکارېږي
ملهم بې کله کړې خالق د زخمو مېلمانه

۱۳۸۵/۲/۲۸

د سینی په صندوقچه کی د ښکلا په پوښ کی زړه دی
یا د سرو یاقوتو کان دی چي د غره غېږ کی ویده دی

دوی روزلي حیوانان دي چي ویجاړي په سمبال کړي
زموږ چي هر وگړی گوري د ورانۍ په کار کی ښه دی

له کانه کلي خه راغلی په رانده ماحول کی اوسي
په تیارو یې پروا نسته د روڼا د کاله نه دی

چي له اور سره لوبېږي کله ډار کړي له سپرغیو
تار د شمعي په ځیگر کی که سوځېږي باک یې خه دی

واښه نه خوري گذاره یې د معصومو زړو په غوښو
دا بچی د مېږي نه دی دا اولاد د سره لیوه دی

د پاسته پالنگ له پاسه چي خوبونه په ارام کړي
د دې پسله "قلم مله" دغه واری پر هغه دی

۱۳۸۵/۵/۵

نه مي فرېب خوښ نه په طبعه د سراب يم
ماتوم تنده هر تزي ته درياب يم

د نن کار کله پرېږدمه و سبا ته
څه پروا کړي که نن لږ څه په عذاب يم

زړه مي نرم مگر عزم يي ډېر کلک دی
نور په خوی او په خاصیت لکه حباب يم

د زړه کور مي دی د ځوانو هیلو ځاله
په مستي کي نن راغلی د شباب يم

خوند د عفوي کله سته په انتقام کي
"قلم مله" یاره یار ته په خطاب يم

۱۳۸۱/۸/۱۴

کاروان تندي اخیستی دی خاروان تندي اخیستی
مین خولا پر خای پر پرده جانان تندي اخیستی

ببوسه به پر دښته خود له چوله چولاهه وي
چي دلته مو په کلي کي لوی خان تندي اخیستی

له مخکي څه گيله ده، چي يې شنه لمن سپره سوه
په دغه ورځو شپو کي لوی اسمان تندي اخیستی

په تنده کي به تاندي له دې خاورو وټوکېږي
دا نه چي نو په لکه کي باران تندي اخیستی

په غېږ کي يې خپې خپې سراب اوږي را اوږي
د تن هر رگ يې وچ دی بیابان تندي اخیستی

تنها پر موږ راغلې وچکالي نه ده ملگرو!
یوازي کندهار نه ټول افغان تندي اخیستی

چي وي د "قلم مل" ها د قلم سیوري ته ناست وي
په کور کي د عرفان کله انسان تندي اخیستی

د مهرباني مور کچکول سوه په دوعا لاسونه
د خوش نصیب اولاد و خوږ ته دي دوا لاسونه

د هیلو څرک د ناهیلیو په تیاریو کې ښکاري
د شپو گروېوان به اخر څیري کړي رونا لاسونه

د پسرلي له گلو خپله وږمه نه جوړېږي
چي پر سرو باندي يې تېر نه کړي هوا لاسونه

چیري چي زړه مي ستا و زړه ته هر کلی ونه کړي
نه کېږي هر څو که دي تاو کړمه پر ملا لاسونه

ځي چي د زیار خولي کړو توی نن د زحمت پر څلي
اخر به دا ویجاړ وطن جوړ کړي د چا لاسونه

۳۰/۸/۱۳۸۷

د بخت آس د پوهي توره راسره وای
وخت موسی تر کوه طوره راسره وای

د تیاریو درز مي گنډی په تار د ستورو
سپینه ستن که ستا له نوره راسره وای

نشه یان به نه وای ټوله به مستان وای
که د جام پر ځاي انگوره راسره وای

د دښمن لاس به مو وخت لا وای پېچلی
که پر څنگ ولاړ تربوره راسره وای

د بنامار زامو ته دا چاره کافي ده
که د هوډ سخته امبوره راسره وای

وزي مي د سترگو له دالانه د نظر مرغی
بنکاري بي کړي بي رحمه، ستا د سترگو د بنو بنکاري

زه چي ستا و خوا ته هر قدم په توبه اخلمه
ناست وي په خزه کي هر قدم ته د توبو بنکاري

زړونه مو د کانو سول د غرو طبيعت ته ورته يو
راسه د وجود غرمو په نښه کړه د غرو بنکاري

دوه صياده راسي يو بي غېږه کي سپرلی يوسي
بل وي د سپرلي د مست بلبل د ترانو بنکاري

دواړه د ژوندون په ختمېدلو پسي وتي دي
يو دي "قلم مله" که ده وچي يا اوبو بنکاري

بلوم د نن په غیر کي د سبا د امید شمعہ
د تیاری زړه به روښان کړي په رڼا د امید شمعہ

خاص له تا کوم غوښتنه ستا جلا ده پېرزوینه
همیشه مو کړې ملګرې یا الله د امید شمعہ

د نېستی ماښام کي زېږي د ژړا بچي مایوسه
تل ځلېږي په هستۍ کي په خندا د امید شمعہ

بنځ یې زړي کړل د مینې وایي ګوندي زرغونه سي
دا لفظونه یې پر ژبه وایي دا د امید شمعہ

د تشویق په قدم درومي د هدف منزل ته رسي
دا چي وینې "قلم مله" دا دنیا د امید شمعہ

ستن سه زموږ د زړونو پرهر وگنډه!
ستوري پر لمن د سحر وگنډه!

لمر غوندي بې تمې تر هر کوره څه
گرانې خوی په دغه هنر وگنډه!

ته چي د خلیل پر پلونو پل نه ږدې
څه ځان ته لباس د ازړ وگنډه!

واړه د نفاق غچي غوڅ کړي دي
خدایه دا اولس لر او بر وگنډه!

ما ته د کومک په پلمه مه راځه
خپل خیري گړپوان او ځیگر وگنډه!

۱۳۸۵/۱۰/۱۴

د نړۍ واړه خلگ لوړ دي او موږ لاندې خلگ
خئ! چي تر هسک ځانونه لوړ کو پرېږدو وړاندې خلگ

د ځوان قوت سره به مل کړو زوړ حکمت د زاړه
د کار سمون ته به سمبال کړو دغه تاندې خلگ
تر څو ځانونه اصلاح نه کړي دغه زموږ وگړي
له دې عذابه به تر هغه وهي ساندي خلگ
چي افسانې خلگو بللې اوس رشتيا وختې
د انټرنیټ له لاري هسي چاري کاندې خلگ
خومره چې وس وي فريب او چل کړي ورورد وروره سره
خومره چالاکه او په ژبه سوه غړاندې خلگ

د "قلم مل" په څېر اوسپړي دلته ډېر انسانان
په ژوند لا مړه دا بې هدفه دا مړ ژواندي خلگ

۱۳۸۴/۴/۳

وواياست ملگرو ڇه رقم غزله وليکم؟
 نن د خوشحالی او که د غم غزله وليکم؟

غېږي د نړۍ ته طبیعت ترڅه خواږه راوړل
 اوس زه د خوښۍ که د الم غزله وليکم؟

راغله د نغمو پر اوږو زما د زړه رباب لره
 زه به سندريزه ترنم غزله وليکم

نوره فیصله پرېږدمه دې دردمن وگړو ته
 زه به د خپل فکر په قلم غزله وليکم

سيوري د قلم ته د کتاب لمن که ونیسم
 هلته "قلم مل" به یو ناگرم غزله وليکم

۱۳۸۴/۱/۱۳

دا چي خولي بي له گربوانه تر لمنو راځي
دغه نېستمن کله نظر ته د شتمنو راځي

نن کوچېدلی د خوښۍ کاروان له کلي څخه
ځکه جوپې جوپې لښکري د غمونو راځي
د څو پیسو په مقابل کي تر هر څه تېرېږي
دغه احوال د دغه ښار له بازارونو راځي
چي قافله د ژوندون ولاړه سي د مرگ غېږي ته
د اجل غشي به مو هغه دم تر زړونو راځي
ته چي مي څومره خندوي څومره خندلای نه سم
ته څه خبر يي چي پر زړه څه د غمجنو راځي

د خس په څېر د وخت څپو یووړی له ځانه سره
کله به بیا ورک "قلم مل" تر ساحلونو راځي

۱۳۸۴/۴/۲۷

د زړه په ښار کي مي د هیلو فقیراني گرځي
لکه په کور کي د شتمن چي مزدوراني گرځي

هیلي ماشومي وې چي کله د زړه ښار ته راغلې
ماشومي ځواني سوې، زړې سوې لا خواراني گرځي
خود به یې ژوند خوار او ذلیل وي سرنوشت نه لري
په دغه ښار کي څو سوالگري دي پېغلاني گرځي
د رنځ و ژبي ته مي گورم، ترجمانه طبیب
سترگي زهيري اړومه مریضاني گرځي
د گناه زهر کله کله راته شات ښکاره سي
تاوان او گټه راته هغه دم یو شاني گرځي

له "قلم مله" به ملگرو ته نور څه سي پاته
بس دغه کرښي بې د شعر جاویداني گرځي

۱۳۸۴/۲/۲

نه لرم ملگری په ملگرو کي د زړه سره
نه پر شاوخوا سته نه نژدې مي له کاله سره

خومره که دي څوک سپک د سپکتيا په تله وتلي
هومره به نور دروند سپي د دروندتيا په دروند تاله سره
ها چي له کلو مي د سپو تودو ملگری وو
اوس نه راته گوري په نظر د يو کاته سره
واړه په مطلب د يو او بل ناسته ولاړه کړي
ټوله سره غله دي سره غله دي دا چي مله سره
داسي وخت ته راغلو چي په شپو شپو سره نه وينو
داسي ورځي هم وې چي مو هره ورځ لیده سره

ورځ په ورځ بدلون په تمدن کي د نړۍ راځي
مونږ لا "قلم مله" په غفلت کي يو بیده سره

۱۳۸۴/۴/۱۷

نفس مو پخپله د غلیم غوندي شيطان غوندي دئ
په دې وړوکي تن کي پروت دئ د جهان غوندي دئ

بېله شيطان له مالياريه کوي کښت د گناه
په دغه کار کي روزل سوی د دهقان غوندي دئ

د وجود غړو بنو ته بد بدو ته ښه مه وایاست!
خیر دئ که زړه مو د هیواد د پارلمان غوندي دئ

ښکلی که خومره وي سپین مخی افسوس زړه یې تور دئ
په مخ صفا په زړه صفا کله جانان غوندي دئ

له زړه یې حکه د روڼو اوبو چینه بهېږي
د شمعي تن اوس د اورونو د باران غوندي دئ

۱۳۸۴/۴/۴

سور لعل مو دئ په لاس کي؟ که مجمر مو دئ په لاس کي؟
ملگرو نه پوهېږم که گوهر مو دئ په لاس کي؟

ساقی د کینې اور مو دئ په زړونو کي بل سوی
د مینې اوبه راکړه تش ساغر مو دئ په لاس کي

د پوهي په ځای به واړه وپسولو ځانونه
د تاندي ځوانۍ وخت لکه سره زر مو دئ په لاس کي

یو څه به لا اوږدې کړو د دیدن شپې هم نوري
کوتا دئ وخت د ژمي مائگر مو دئ په لاس کي

قلم خو می ملگری دئ که زه د "قلم مل" سم
نمو چي په هنر کوي هنر مو دئ په لاس کي

۱۳۸۳/۱۱/۲۲

کنڀپاسه! دا زړه مي ستا د ميني په جال کنډپاسه!
داسي لکه روح او تن يو بل په کمال کنډپاسه!

وخت د وړوکتوبه زه به ځان درته ماشوم کړمه
څه يو څو لحظې مي د خوښيو په ټال کنډپاسه!

چيغي پښتنې يې له مغزو څخه وتلي دي
بيا يې په مغلو زړونو رغ د خوشال کنډپاسه!

تل ستري ستومان وي د پردو په ديدنو پسي
نن يو څو شېبې يې ستا د وصل په خيال کنډپاسه

ته د اخلاص غېږه کي لمنه د وفا نيسه
گوره "قلم مله" ځان په داسي جمال کنډپاسه

۱۳۸۴/۱۰/۲

په تخيل ڪنبي مي ده بنڪلي آئينه ساتلې
دې آئينې راته جانانه ستا خبره ساتلې

نه مي هېرېږي که سي تېر پېړۍ پېړۍ کلونه
ما پخپل ذهن کي د يار د کور کوڅه ساتلې
ډېرو ساتلي دي په زړو کي رنگارنگ کلمې
خو ما محبوبه! ستا د نوم بڼه کلمه ساتلې
له ډېره وخته مي دښمنه ستا د مرگ لپاره
د زړه په سره پوښ کي ده توره توپنچه ساتلې
د زړه په جام کي خو د مينې د بنکلا اوبه وي
تا پکښي ولي د کينې لويه لمبه ساتلې

چي کوم رهنښ يي "قلم مله" نه کړي چور و تالان
د زړه په ښار کي مي د هيلو قافله ساتلې

۱۳۸۴/۷/۱۹

په خېمه کي د حباب مو ټول ژوندون دئ
په یوه، پو د حیات له کوره یون دئ

ما د زړه له تاکه جام د مستۍ ورکړ
د خمار شور یې راوړی لږ سکون دئ

لېونتوب مي راته لار د عقل ښيي
چي یې عقل رهنما و اپلاتون دئ

پر ساحل چي مو بېړۍ په غرقېدو سي
ځکه زموږ او جالوان تر منځ بېلتون دئ

لکه سپند چي پر مجمر دود او ايره سي
هسي سوی د نفاق مجمر پښتون دئ

۱۳۸۱/۲/۲۵

دا د هسک اوښکي راڅاڅي ځکه ښکلي راتوکېږي
قافلي به د وږمو بيا راستنېږي و ستنېږي

د لمر وړانگو لاس را اوږد کړ، د گل مخ په شبنم مينځي
د نسيم په غېږ کي څانگي ځکه زانگي او نخېږي

د معصوم سپرلي و پښو ته د خزان مغرور سر پرېوت
غوږوي لمن د عجز د غرور له سورلي لوېږي

انځورگر تخيل راغی د ښکلا انځور ورڅخه
جام د هيلو يې په لاس کي د اميد په می مستېږي

د زمان پر سپينه پاڼه به د ژوند تصوير انځور کړم
ځکه اوس مي "قلم مل" دی دا هستي بيا نېستي کېږي

۱۳۸۱/۳/۱۴

د ژوند ټاټوبی مو وړان سوی په لمبو سوځلی
لېڅي مو نغښتي جوړو به دا ویجاړه کلی

څو د یووالي غېږ ته درو مو د بېلتون له غېږي
د وحدت هار مو د سمون په زرین تار پېیلی

نن به رینښې د نفاق خېژي له سمسوره بڼه
ځکه مالیار د اتحاد و ښي ته بیا راغلی

دا تور فلک به کړو زرین په کهکشان ستورو
ټولي تیاري به روڼوو راسره لمر ښاغلی

د "قلم مل" د زړه غوټۍ به پکښي وغوړېږي
نن د خزان په لړمانه کي نوبهار ختلی

۱۳۸۱/۱۸/۱۳

رائی! ملگرو نمانڻو په شعرو کي انارگل
بنکلا يې ده راوړې په خپرو کي انارگل

چي بنکاري يې په شونډو اننگو کي رنگيني
زببني اوبه رنگيني په ريښو کي انارگل

اسمانه تا د اوبنکو مرغلرو تخم ورکړی
چي رايې وړل لعلونه په باغچو کي انارگل

خپه، خپه خدا چي يې د خولې ساحل ته راسي
د شونډو غوتی گل کړي خندېدو کي انارگل

د وينو پر ساحل يې "قلم مله" ځان بنکاره کړی
په سره مخ راته گوري په لمبوکي انارگل

۱۳۸۲/۲/۲۲

له خزان جابره حُکمه بهار بد وږي
چي له ژونده د سپرلي دا خونخوار بد وږي

لمر قاضي او د رونا يې محکمه ده
تياره حُکمه په راتگ د سهار بد وږي

بنه يې نه ايسي تر سترگو چي غريب وي
شتمن خلگ له نېستمې او له خوار بد وږي

تر دماغه دي در درومي وږمې خپله
و گلونو ته لاس مه وږه ماليار بد وږي

د بري په تکل زه د "قلم مل" سوم
حُکمه لار غلطه نه کړم چي يار بد وږي

۱۳۸۲/۱/۸

افکار چي څېړندوی سي د لفظونو پای و سر ته
د زړه خبري دُر باسي دماغ تر خولي بهر ته

د جهل په تیارو کي د عرفان سپوږمۍ ځلېږي
تېرېږي په رونا کي د رونا کاروان سحر ته

و هسک د تمدن ته چي پرواز نه سي کولای
د میني وزر ماتي ضرورت لري و پر ته

د پوهي گوهر وکره! د زړه پر شاړه محکه
چي ومومي لذت د دې لذیذ کښت د ثمر ته

پوهنه "قلم مله" د ژوندون د سمون پانگه
د زړه ور، ورته پرانېزه و دې عظیم هنر ته

۱۳۸۰/۱۲/۲۰

ورته نیول چي ډېرو ټیټ په احترام سرونه
تر خاورو لاندې سول هغه د ننگ او نام سرونه

د احساس اور مو د رگو وینو ته جوش ورکوي
وي به دا جوش په جوش تر څو نه سي تمام سرونه

ژوند لکه لمر د مازیگر څومره غروب ته نژدې
د مرگ تیاري ژر پر راپورته کړي ماښام سرونه

وي په امان به مو سینې تل د نفاق له غشو
که د یووالي سپر ته واړه کړو نهام سرونه

و تفاهم ته "قلم مله" هغه وخت رسېږو
چي قطع نه کړو یو تر بله د کلام سرونه

۱۳۸۳/۵/۱۳

دومره مو له زړه سره پيوند ټپه
لکه د ملالي د ميوند ټپه

تل پکښي کي نغښتي وي د زړونو حال
واړه ده رښتيني بند پر بند ټپه

ټول پکښي د خپلو زړونو راز وايي
ځانته عجيبه شان لري خوند ټپه

کله چي د زړه براس په ټپو ووزي
درد دئ چي خوږه کړي لکه قند ټپه

څوک چي د قلم، مل او همرازه وي
هغه چا پسوللي وي په پند ټپه

۱۳۸۴/۱/۱۲

د فخر خلی

سپوږمۍ وه که دا لمر وو د اسمان له غېږي ولوېد؟
په شپه کي دي فلکه! کهکشان له غېږي ولوېد

پېړۍ پېړۍ به میشت وي لا په زړو کي د وگړو
تنها (رشاد) د ژوند د دې کاروان له غېږي ولوېد

(رشاد) د ارشاداتو راته ډېر څه دي پرې اېښي
دا نه چي لوی (رشاد) مو په تاوان له غېږي ولوېد

چي ټولو ته محبوب وو او موږ واړه پر مین وو
د میني ستر سمبول مو د جهان له غېږي ولوېد

تشبیه موندلای نه سم (علامه) ته په قاموس کي
په داسي لو څیړنه کي مي توان له غېږي ولوېد

د مرگ په غشي ولگېد نن زموږ د فخر خلی
راگړوب سو او راپرېوت د افغان له غېږي ولوېد

چي تل د "قلم مل" وو د کتاب سره ملگری
ملگرو نن مو داسي ستر انسان له غېږي ولوېد*

۱۳۸۳/۹/۱۲

* دا شعر د علامه بابا د لومړۍ تلینې (یادوني) په یاد غونډه کي د علامه بابا په یاد ویل سوی دی.

شعر مو د کاروان جرس ته ورته دئ
تن کي د انسان نفس ته ورته دئ

زما هيلي ماشومي او اميد ماشوم
کله ستا ناقص هوس ته ورته دئ

زړه پکښي چغیرې د مرغې په څېر
یاد دي د قفس محبس ته ورته دئ

ټوله د وجود په وینو ولمبېد
لژنده غاسل اودس ته ورته دئ

زما سره د زور ډغري مه وهه
توان دي کله زما و وس ته ورته دئ

۱۳۸۵/۱۰/۱۳

په تقاضا د نفس چي کله تر هر کاره ورسم
وجدان ته سمه شرمنده چي پر دې لاره ورسم

خاونده توان د څه توبنې راکړه سفر لرمه
د لاري مل به کوم عمل کړم چي تر ياره ورسم

څه سر اوسېږي په شپېلۍ کي د شپونکي ملگرو
چي له محفله د رباب او له سيتاره ورسم

له گني گوني نه چي تنگ سمه په دې بازار کي
د غره په غېږه کي سکون وينم له ښاره ورسم

کتاب د گل د يادو لولمه د زړه رهيل کي
په دې رقم به گوندي زه هم تر بهاره ورسم

۱۳۸۵/۱۰/۱۸

نه په رونا نه تروپمی کي اوسو
موږ په یوه دغسي نړۍ کي اوسو

خود یو پراته د ناکامۍ پر درشل
چي د خوبونو په شړۍ کي اوسو

دوی د مریخ تر پلو ورسېدل
موږ لا په فکر د شپنۍ کي اوسو

نور خلک ولاړه د خوښۍ تر کلي
موږ لا په ساندو او سلگۍ کي اوسو

د "قلم مل" که سو، هدف ته رسو
بیا به په هسک او په سپوږمۍ کي اوسو

۱۳۸۵/۹/۳۰

په کاهو کي دي زړه دئ، که له کاهو دي جوړ زړه دئ
د ټولو زړونه نرم سول خو ستا هغه زوړ زړه دئ

د دوبي په گرمۍ مرو او د ژمي په یخۍ مرو
دې دواړو یو وژلي، که یې گرم که سوړ زړه دئ

بنکاره که ارام درومي خو وجود کي یې دننه
بدلون او انقلاب وي او په جوش دهر خوړ زړه دئ

بدن که دي ډېر غټ دئ خو هر کار دي د ماشوم دئ
ما ډېر وې دورند تللی خو دا ستا خومره ووړ زړه دئ

دا رنگ یې "قلم مله" د غریب دئ دا څه سر دئ
خو پټ یې په سینه کي ډېر غني او یو موړ زړه دئ

۱۳۸۵/۱/۲۰

خوک چي پر زړه د مینې کښت نه لري
خالي کالبوت دی څه ارزښت نه لري

لاندې کوي تر سر جوړه لاسونه
ځکه، غریب دی چي بالښت نه لري

راوړه د شعر ژبي ته نوي الفاظ
چي تل ژوندي اوسي زړښت نه لري

په یارانه بې اعتبار نه کوې!
دا اسره ګر د چا درنښت نه لري

د "قلم مل" سه د کتاب ملګری
یاري د نورو څه پایښت نه لري

۲۰۰۵/۸/۱۷

زاره او نوي يې کبار کي له بازاره وړي
دا دي ناترسه گاونډي پر دغه لاره وړي

دوی خو د شپې له تور لباسه زغري جوړي کړلې
مور يې جگړې ته خود ډېوې دي تر سهاره وړي
خومره چي وس مو وي هغومره مي په کاهو ولئ!
ما په رښتيا ډېري فايدي له دې سنگساره وړي
څوک مو له دوبي څوک له ژمي څخه سر ټکوي
چا دلته ستونزي له خزان چا له بهاره وړي
خود به يې ژبه گنگوره وي د فرعون له لاسه
موسي و خولې ته سرې سکروټي له انگاره وړي

د "قلم مل" يم د کتاب ياري به هم پالمه
ځکه خوندونه مي له دې ياري بې شماره وړي

۱۳۸۴/۱۲/ ۱۵

ستا د فکر د قاضي په فیصله مري
ستا له خوښي سره سم هغه شپه مري

د ناورين په جال کي واره یو لوېدلي
زما د کلي که هوښیار وي، که ساده مري

که د مینې رونا راولو و زړو ته
خامخا به مو په ذهن کي تیاره مري

د بل ملک دا په یوه پېړۍ کي نه مري
دومره خلک چي زموږ دا په هفته مري

تل په ښو سره د بدو جبران کېږي
ورځ چي راسي "قلم مله" حتمي شپه مري

۱۳۸۲/۱/۲۹

کمال دئ په کونښن کي له ښکلا سره ملگری
دا مه کړه! چي ته ځان کړې له بلا سره ملگری

کامیابه به سې هله که له دواړو برخمن سوې
د پلار خواست که دي سو د مور له دعا سره ملگری

لمر هم له تیارو بد وړي چي رخصت مازیگر اخلي
راستون سي په صبا کي له رونا سره ملگری

خوشال بابا زور اوسه! ځوان به هیڅکله هم نه سې
پښتون اولس به نه سي پر یوه خوا سره ملگری

چي سپین زړه مي د تور رنگ په داغونو داغي نه سي
خالقه ته مي مه کړې! له گناه سره ملگری

۱۳۸۲ / ۱ / ۱۲

په نوې پوهه فکر ځوان وساته
حيوان هوښيار لکه انسان وساته

ظالم همدا وايي په خوله ملگرو
چي زړه دي پاک او مهربان وساته
که غواړې؟ ژوند په دې نړۍ کي وکړې
نو په سالم عقل جهان وساته
تر څو به غواړې له پردیو مرسته
له ځانه وشرمېږه ځان وساته
د حقيقي مشر به دا شعار وي
وطن ناموس افغانستان وساته

وخت باريک سوی لکه تار اومړی
خاونده! زموږ پکښي ايمان وساته

۱۳۸۲/ ۳/ ۳

د ژوند هره شېبه چي مي د زیار په خولو مینځم
د وخت پر تندي پروت سپیره غبار په خولو مینځم

وجود مي لکه ښار زړه مي ښاروال ورته ټاکلی
د دې ښار هر یو غړی به د کار په خولو مینځم

د میني او یووالي درس به ورکړم و زلمو ته
له کرکي او نفرت څه دا لار په خولو مینځم

د ستونزو پرهرونه که گنډم د زغم په گوتو
په غېږ کي د زحمت به ستن او تار په خولو مینځم

تر مرگه به دا هوډ او دا تکل لرم ملگرو
د هر ذهن ماحول د ابتکار په خولو مینځم

۱۳۸۲/۲/۲۲

د وصل وچکالي له ډېره وخته ده راغلې
جانانه! دا زما له کمه بخته ده راغلې

د ژوند زلمی د زیار تر پلو لاندې ورته گوري
دا ځکه د ارزښت ناوې تر تخته ده راغلې

ته خود وایې چې ژوند د خوشحالیو مجموعه ده
ملگرې! پر تا کله شپبه سخته ده راغلې

د زیار نیالګی مي ایښی وو د ذهن کرونده کي
اوس وینم پر ثمر مي هغه درخته ده راغلې

۱۳۸۲/۲/۱۳

کال لکه ونه، میاشتو خانگو یې غوتی نیولي
د شپو په غېږ کي، یې د گل ورځو گېډی نیولي

د ژوندون کډه مو، د څو شېبو پر شا تړلې
خو موږ به موږ د ویر په ستوني کي پېری نیولي

ځی! د خپل اوښکو، پر ځای توی کړو له قلمه اوښکي
تر څو به موږ د ویر په ستوني کي سلگی نیولي

وطنه! بیا دي د حالاتو گړځ پر مخ لوېدلی
د غم په ونه کي د درد خانگو غوتی نیولي

د لوی هدف پر لور، هر ګام د بري غېږ ته تلل دي
کوچني هدف ته، ډېري لاري ناکامی نیولي

۱۳۸۲/۷/۷

د احساس اور د تشویق په شونډو پو کړه
که د ژوند استعداد غواړې چې نور لوړ سي

په رتبه کي چي اصیل سړی لوړېږي
دی هنوز د تواضع په دوړو خړ سي

ستا له ياده مي د ساه وجود موجود کړه
که نه تن به مي بې دغه روحه مړ سي

د غرور لباس که جوړ وي له ورېښمو
په ورو - ورو به دا ورېښم لکه ګودر سي

"قلم مل" لره يارنور وخت ملامت وي
خو کتو کي يار ناګرم، دی ګرم او پر سي

۱۳۸۲/۱۰/۱۵

دروازی ځکه د ښکلو ټکومه
ستا د مینې سپین الماس راڅخه ورک دئ

ودانۍ چي مو بدلېږي په ورانیو
د اصلي بنسټ اساس راڅخه ورک دئ
ستا د تن د هر یو غړي په عیب پوه یم
پر خپل ځان باندې قیاس راڅخه ورک دئ
ټیټ مغزی او ټیټې سترگی ځکه گرځم
د غرور د سورلۍ آس راڅخه ورک دئ
ها چي زه یې لټومه معلوم نه دئ
دا چي کښته او که پاس راڅخه ورک دئ

د ظالم مخ چي اوس نه سم شین کولای
هغه دروند د وحدت لاس راڅخه ورک دئ

۱۳۸۲/۹/۲۲

د سترگو څار مي ستا راتلو ته ستا پر لور اختره!
د دې ماتم په غېږ کي بيا که سرور خپور اختره!

په دې اميد يو چي ته راسې زموږ د کلي منځته
له بلاگانو څه به کلي سي تش تور اختره!

خوښي دي راکه په بدل کي مو غمونه واخله
د غم و سيوري ته مو مه کنښنوه نور اختره!

د جنگ پر اور که دي د سولي اوبه وښندلې
په هغه ورځ به پر کراره کړې زموږ کور اختره!

د "قلم مل" محل ته مه راځه د ساندو پر شا
راسه د ستري خوشحالي پر اوږو سپور اختره!

۱۳۸۲/۹/۲۸

څلور یځي

د ناپوهۍ پر دښت غوړېږي د گنډېر گلونه
د پوهې بڼې کې خدایه وټوکوې ډېر گلونه
سل بهارونه دي قربان سي تر یو داسي خزان
چې راته پاته وي یو څو د گل په څېر گلونه
۱۳۸۵/۹/۹

د بحر پر ساحل څو مرغلي پرتې نه دي
غواص ورپسي ځي مدام و تل د سمندر ته
که غواړې؟ چې دیدن د ښکلو ښکلو همیش وکړې
په ژر مازیگري ورځه و غاړې د گودر ته
۱۳۸۰/۱۱/۱۳

شمعه نسکوره وه په غېږکي د ه تیارو ورکه وه
 بېړۍ دپوهي مو په سیند کي په کلو ورکه وه
 لمر د عرفان وړانگي خورې کړې هره خواسوه رڼا
 هغه سپوږمۍ ده ورسره چي په شپو، شپو ورکه وه
 ۱۳۸۱/۳/۲۷

په فاني کي دا د پانگو سرچینه ده
 هسي نه چي ځواني تېره په غفلت سي
 د حسرت ناله به کاندې نه بې * مومې
 چي څرگند درته د دې مستۍ لذت سي
 ۱۳۸۱/۸/۲۲

د درد غواص راوړي دي ډالۍ د زړه له بحر
 د اوبنکو مرغلرو ته لمن نیسه گړېوانه
 ترڅو چي مو د ژوند قاموس کي توری د نفاق وي
 پر پانو د شېبو به مو لیکلی وي فغانه
 ۱۳۸۳/۲/۲۸

چي دوست له دوسته جلا کېږي وايه څنگه به وي
دوه مين زړونه چي بېلېږي وايه څنگه به وي
چي د کلونو مسافر زوی د مور غېږ ته راسي
پسله دوو ورځو چي ستنېږي وايه څنگه به وي
۱۳۸۳/۷/۱۲

لکه لمر چي وي نيمی تندر نیولی
د يار مخ او تور زلفان يې هسي ښکاري
دا صدف که د سره گل غېږ کي شبنم دی
سپين غاښونه سره شونډان يې هسي ښکاري
۱۳۸۴/۱۰/۱۸

زړگيه ځان تيار کړه د مشکل د سترگو جنگ ته
احساس مي پاروي د دې قاتل د سترگو جنگ ته
د سوبي ستر بری به مو په برخه وي نن ځکه
د زړه پر وږو وږم د زغم سکیل د سترگو جنگ ته
۱۳۸۴/۱۲/۱۹

لکه باز ته چي کوتره وي د ښکار وړ
 کاشکي هسي وای دا وخت راته د کار وړ
 خود و شپې ته بېگانه او پردی ښکاري
 دا روڼ ستوری دی ملگرو د سهار وړ
 ۱۳۸۴/۱/۱۵

چي باران اوري او يو څوک د بام ناوه جوړوي
 خاوند د خام فکر مدام داسي پلمه جوړوي
 دلته که څوک د خدای احکامو ته حلې جوړوي
 خدای په قیامت کي ورته داسي شریله جوړوي
 ۱۳۸۵/۷/۱۸

په هار کي د خوښیو د غمو زرگر غمیان ږدي
 د اوښکو مرغلي په امېل کي د گړېوان ږدي
 هدف د ټولو دا دی بس چي موږ له منځه ولاړ سو
 نو ځکه په جگړه کي ما او تا ته یو نښان ږدي
 ۱۳۸۵/۱۰/۲۸

بېکاره وخت ته چي څوک وخت نه لري
 دا بختور به ولي بخت نه لري
 د تن اولس يې له قبضې وتلی
 دوی واکمني د زړه پر تخت نه لري

د ذهن پر اسمان که دي سپوږمۍ وځلېده
 بس پوه سه روښنايي ته يي نړۍ وځليده
 وجود يي خاوري سوی باد له ځانه سره وړی
 پر ځای يي د يادگار پرته گوتمۍ وځليده

۲۵/۸/۱۳۸۷

د لمس لاس ورغځوم د مستۍ اور ته
 گوندي رايې وړم گرمي د زړه ټکور ته
 غم غريب دی چي زموږ کوي پوښتنه
 د شتمني خوښۍ خيال نسته دې لور ته

د ریاضت غشي په لاس د زیار مرغی- ښکاروم
 د ژوند په ونه کي د وخت په لار مرغی- ښکاروم
 هغه ښکاري نه یم چي ژوند د بل ذیروحہ اخلم
 هغه ښکاري یمه چي تل د کار مرغی- ښکاروم

ته له هوسایي ستړی او زه یم له ستړیا ستړی
 ته هم وایي زه هم وایم څوک به وي ترما ستړی
 ژوند چي پراوړو وړم نوراحت غوندي احساس
 کوم
 کله چي می دی وړي نویي زه سمه پرشا ستړی

ځای می په زړه کي لري ځای یې په زړه کي لرم
 یو څو خواخوږي دلته په دې کاله کي لرم
 ته د لفظو په توره د دښمن سر غوڅوي
 هنر د دغه جهاد کله په خوله کي لرم

مزل یو دی مگر فرق پی ترمینخ دو مره
په ورتنگ کی تر راتنگ خوشحالی ډېره
داسی هم سته چی ورتلل تر راتلو گران وی
دزدان د پنجره خبرمی هېره
۲۳ دروژی ۱۳۹۰/۲/۱۱

څلور یخه

درد لرم خوږ سوی یم خوږ من یمه
نور له دې خوا خوږ و گیله من یمه
ستاسي واک او زور ته ضرورت نسته
پوره په ځان واکداره یم واکمن یمه
قطعه ۲۳ دروژی ۱۳۹۰/۲/۱۱

چي دښتون ذهنيټ و خوځي او وده وکړي
د پروړښت نوبټ و موبږ ته جهانيان نه غواړي
داستعمار پوله به ماته کړي سرتيري زلمي
د حصارټ په دام کي نور افغانستان نه غواړي

غزل

۱۳۹۰/۱۲/۲۱

لکه څنگه چي دي لمانځو انا رنگه
هسي نه يې اړولی دي څيرې رنگ
ستا دپانو ژبي بنوري داسي وايې
چي کلونه مو اغوستی دجگرې رنگ
گل دي مينه ميوه وينه څانگي سوله
دتې رنگ دي دڅاوري دډېوې رنگ
په رنگونو کي دي ژړه رڼا بنکاري
په اوبو کي دي څنډلی دلمبې رنگ
داچي پاته دي وجود کي څه سورځي ده
د انسان د وينې لږ څه لارې رنگ
نامنی بدرنگي کونډي ته بد ايسي
دا د امن د پيغلوتي بنايستي رنگ
طبييت ځکه له ځانه سره راوړي
کائينات کوي توپير بس په همدې رنگ
(قلم مله) داغزل ځکه پيکه ده
مالیکل د شپې په گډ سو د تيارې رنگ

ماته هينداره ده انځور د نفاق
په کښي تصوير د ناکامۍ ښکاريزي
له دې بلا څه به ځانونه ساتو
ماتې په دې کلي کي بوی ښکاريزي
غواړي غيرت موکړي په ويره بدل
د پلان توپک کي دامرۍ ښکاريزي
بيده په وينښه يو خوبونه وينو
نه موبستر نه موشرۍ ښکاريزي
تنها سُستي کهالي موږ کړيده
مگرتاثير يي پر نړۍ ښکاريزي
وخت وو هستي موږ ځني کار وانخيست
ځکه شيبې مو دنيستی ښکاريزي
دهمت محکه به ترپښو لاندې کړي
د ننگ دخولي وروستی سلگۍ ښکاريزي
نه داسي نه ده لکه ته چی وايي
ستا په لفظو کی کمزوری ښکاريزي

ددي کاله دوجود هره زره

سنگريا کورد ملالی بنکاريږي

ننگ به ژوندي وي چي ترخوژوندي يو

په ننگ گويا به مو خو لگي بنکاريږي

د(قلم مل) ملگرو داسی وکړی

په نتیجه کې نیک بختی بنکاريږي

روغه هينداره کي ځانونه گورئ

نښه پکښي د ورولي بنکاريږي

غزل

۸۸۳۱۳۹۰

پسرلی او خزان دواړه داغاز او انجام زیري
خبروي دکامیاب اودنا کام حالت له ویري
خلورفصله نه دي دا دي زما دکال جانان خویونه
دایې خوی دی نوي نمانځي دزړو کارنامې هیري
دکونښن دباز بچي خو دلته ځاله کي نه وي
دشېبو پرسر پرواز کړي الوته کوي ډیر لیري
کښېنستلی یمه ډیر لږ د خونیو مهمانی کي
د غمونو مېلمستیاوي راته کیږي بخي ډیري
د دردونو په محفل کي و خونی ته غزل وایي
ودې خلگوته حیران یم لېوني دي که سرتېري

غزل

۳/۳/۱۳۹۰

سرد قلم لاس د ادم دی چي جوهر زېږوي
یوازي نه چي سره یو سي بیا هنر زېږوي
زه په رنگو کي تور او سپین رنگ خونومه په دې
چي توره شپه راته سپوږمۍ او سپین سحر زېږوي
ستا دشني کړنبي شین دیورنډ مي په شنه زړه کنبښوي
ځکه دشنو سترگو خاوند هروخت خطر زېږوي
ماڅيگر مه سه چي دخپل رڼا راوړونکی وژني
ځان د سهار په خوی عادت کړه مدام لمر زېږوي
چي د برباد پرځای اباد، اباد فکرونه روزي
پیړۍ په غیږ کي د زمان بس یو بشر زېږوي
داچي بناړونه په اباد دي دا دخاورو زړې
مه وایه داسي چی قوت یوازي غر زېږوي
دهمت توان مو دلته لمبې سوځلای نسي
بیا کي هم و سوځي پوهیږم سمندر زېږوي
د زرغونو پاڼو پلو یي له خوندونو ډک دی
وجود یي ځکه قلم مله خوږ ثمر زېږوي

نه ویل اونه لیکل کرم په خپل ژبه

په (سپېکېنگ) کي مو ترمینځه
 (مېرک) یو (فایو) (س) و
 ماول څنگه ده ول جنګ پر سر رد (لایو) (س) و
 وې ویل دې (سایو) (ت) ته (ډارک) دی رنځه (نس) ته
 په (ډیسکس) سره مو (پاس) دا ټوله (نایو) (س) و
 ډېریم (حفي) چي سېوم (لکي) زما یارانو
 ځکه بخت مې مخکي (بلک) وو خو اوس (وایو) (س) و
 نه ویل اونه لیکل کرم په خپل ژبه
 ځکه (ټانګ) مې ډیر عادت په (ریو) او (رایو) (س) و
 په (رانګ) (تینګ) باندي (آف سیت) سم په (ویب پیج) کي
 په آفت باندي یې (ډرټي) (آل) (ویب ساید) (س) و
 (ایوړی ډي) راته (اوایو) کړي لکه (باس)
 قلم مل ناخوانه ګوره راته (ټایو) (س) و
 وایو یې ژبه هویو، مور او نانا موس ده
 (آبلیګیشن) یې پر موږ ځکه هر (رایو) (س) و
 یادونه: داشعدهغه چا په باب لیکلی سوی دی چي له خپلي ژبي سره مینه نه لری او د پښتو
 د سوچه لغاتو پرځای د پردیو ژبو لغاتونه استعمالوی چي دا دوخت په تېریدو سره وپښتو ژبي ته
 سخت زیان رسوي او باید له دې کاره څخه ډډه وسی. په دې شعر کي په روښانه الفاظو نه بلکي په
 رمزي ژبه ورته اشاره سوې ده.

۲۲ دروژی ۱۳۹۰/۵/۳۱

دهوس دښت دی دامید پکښي هوسی و مري
نورو ته ژوند وي خو زمری و مري زمری و مري
تاد تپري پر ماشه گوته ده دظلم ایښي
ته دي هلاک سې په توپک کي دي مرمی و مري
له کوم ژوندي مو ازار واخیست او که څه بلاده ؟
داڅه سبب دی چی هر گل مو پر غوتی و مري
دښه او بد مړینه ده یو رقم په دې سیمه کي
په یوه مرگ اغزی وو گل او هم سیلی و مري
کامیاب منزل ته که ناهیلی هڅي هڅه وکړي
دناکامی زوی به په کور کي دلته و مري

۲۳ دروژی ۱۳۹۰/۶/۱۱

غواړم د زړه پر مملکت چي محبت پاچاسي
 کله به وي هغه ساعت چي محبت پاچاسي
 د کرکي بنارکي د حسد د میو پېر او پلور دی
 وي به تر هغه دا حالت چي محبت پاچاسي
 دا اوښتون څه سمون نه لری بدلون رانه غلی
 کوو تر هغو به محنت چي محبت پاچاسي
 ټوله کوښښ کوي چي مینه ډیري رایي یوسي
 له دې نه پس یي دغه نیت چي محبت پاچاسي
 د بې دردی په کان کي نسته د دردونو غمي
 که وه نو سي به رااوچت چي محبت پاچاسي

۲۳ دروژی ۱۳۹۰/۱۲/۱۱

دخان په گټه کي چي بل لره تاوان نه غواړي
داسي وگړي دنړۍ بشرته زیان نه غواړي
ستا چي د روح مرغۍ دتن قفس کي نه چغیرې
علت یی دادی چي نوروزي دازندان نه غواړي
د زړو غمي به دهنر په پوښ کي هر وخت ساتې
دغلوله لاسه دوی په بل ځای کي امان نه غواړي
په انساني مینه ژوندون ته دسړیو ځیروي
خپه په دې وي چي ښه ژوند ولي انسان نه غواړي
دقلم مل د ژوند شېبې اوس دبهار په څیر دي
ځکه سپرلی دلته په سیمه کي خزان نه غواړي

ازاد شعرونه

يره مننه پسرليه ياره

۱۳۹۰/۱۱/۲۳

سپرليه بيادي پاني

دهغي وني شني کرې

چي لړزولي وه درني چاودني

تن سو خيدلي سينه خيري، خيري

هغه دتور دود په لباس کي پته

بنکاريدل داسي لکه

دچالاسونه خني

په بېخ کي پرې دواړه

ديره مننه پسرليه ياره

په طبعه خوږلکه گڼيه ياره

ستا په راتلو سره عجب و سوه

لاسونه اوس ورته د خانگو په نوم
بیرته راشنه سوه پر پرې کړو ځایو
هغه ژوولی چي وه بم په غاښو
داڅومره ښه سوله زموږ لپاره
چي وني بیا ورکه هستي پیدا کړه
موږ به که خدای (ج) کول خوش بخته سوو نور
ونه د خانگو په لاسونو موږ ته
د پانه کوتي بنوروي چي راسی
زما تر سیوری لاندې ساه واچوی
بیا دیوالي اود سولي غیږ کي
یوبل ته غیږي ورکړی
دمحبت لاسونه
په احترام او عزت
پر سینه ونیسی چي
تر مینځ موسي را پیدا
خو شېو دمینی هوا

ترخوبه یاست همداسی

دنفرتونوپه گرځولرلي

د خدای (ج) لپاره مه کړئ د غسې نور

ځان به هم ورک کړئ زه به هم ورکه سم

که دنفاق خزان حاکم وو دلته

هسي دی ژوند د انسان

لکه سپېره بڼکه
یا لکه خس او خاشاک
چي وي پر ځمکه پراته
خومره کمزوري واره
نه لري توان د خوځښت
کله چي باد پرې راسي
باد يې پخپله غېږ کي
يوسي د هسک تر څوکو
هلته يې وگرځوي
خپل د اوږو پرسرو
دوی ته دا حس پيدا سي
وايي د حال په ژبه
خومره مولوی دی عزت
خومره مولوی دی هیبت
خومره واکداره یو موږ
دا لونی چي گوري
زموږ په قبضه کي واره

لوړ مو پر ټولو قدم
لرو ملگرو ډېر برم
خوپه دې نه پوهېږي
چي موږ د بل په قدرت
راغلو تر دغه ځايه
بس غورځنگونه کوي
د هغه چا پر سرو
چي دوی يې وي راوړي
تر دغه لوړو ځايو
کله چي هغه قوت
ليږي کړي دوی له ځانه
او خپل قوت ترې واخلي
توان يې له ځانه ووزي
په هغه دم ولوېږي
د هغه برم له غېږي
سي را ايله له پاسه
بيړته د مخکي لور ته
بيړته ساده غوندي سي
لکه چي مخکي دوی وه
دا د فلک بازي ده

دالوبه ده د زمان

هسي دي ژوند د انسان

هسي دي ژوند د انسان

۱۳۸۴/۲/۵

خزانہ! تابه ويل

خزانہ! ته لکه مغروره قاتل
چي زموږ کاله ته راغلي
په اول وار دي د معصومو ويني
د شرابي په رنگه وڅښلي
دواړه لاسونه دي په ولپله
په الواني دي کرله
لکه پنجې د زمري
چي د مظلومي غرخنۍ ښکاريې تازه کړي وي
په قهرجنو سترگو
دي، هري خوا ته کتل
تابه ويل هوار به کړم د پردېسيو تهر
د بد بختيو تهر
د بېوسيو تهر
د شنډ هيليو تهر
د مايوسيو تهر

تابه ويل زه به همداسي تل تر تله اوسم
 چي د بېکسو او بېوسو په سرونو به زه لوبي کوم
 د گيند په خبر بې هره خوا غورځوم
 گورئ! د ظلم د دې څلي انجام
 له هسک اسمانه به پر محکمه پرېوزي
 په کبرجنو سترگو
 به بيا ونه گوري و هري خوا ته
 سپور وو خو ورځي د غرور پر سورلي
 ملگرو! راسئ اوس يي حال وگورئ
 پښو تي* لوېدلي دي د عدل کړۍ
 لمن د عجز غوړوي په عجز
 خو خبر نه وو چي همدا سپرلي او دا وگړي
 د ځان غمخور ځان ته سردار به لري
 ساقی، ساغر به لري
 جام او خمار به لري
 بڼ او ماليار به لري
 گل او بهار به لري
 دا يې په ياد کي نه وه
 چي پر سر لار لري غر

* ته يې.

ڇڪه اوس هري خوا ته گوري په ذليلو سترگو
اوس راڅرگنده سوه رڼا خپل سپين پلو غوروي
کورد ستم وړانوي
زړه پر مستي راوړي
ويده ماغزه وينوي
نوي گلان وا کوي
بلبل پر څانگه د گل
د نغمو شرنگ جوړوي
راکوچوي ورلره
پرڅه خپل سپيني کيرېدۍ
پرڅه په غېږ کي د گل
خپلي کيرېدۍ دروي
تر لمر ختو پوري وي
زموږ پر کلي راخوره وره سوه
سپينه رڼا ده سپين پلو غوروي
خزانہ! تابه ويل
چي سپرلي بيانه راځي

۱۳۸۲/۸/۸

ڊالۍ

اختره! راوڙي د خوبنيو ڊالۍ
د نېکمرغيو ڊالۍ
راکړې و موږ ته د گلونو د گيډيو ډالۍ
د خوشبختيو ډالۍ
د مهربان مشر په څېر زموږ وکاله ته راسې
و موږ ته راوږي د خوبنيو شپې
ستا په راتلو سره په تن کړو بڼکلي بڼکلي جامې
موږ دي هم نمانځو په خوبنيو سره
په خوشحاليو سره
موږ دي راتگ ته هر کلی وايو هر کله راسې
اختره تا ته هوسونه کوو
ميدان کي ناخواتنه کوو
دلته خپگان ته خاتمه ورکوو □ □
په برکت دي ورکوو و يوه او بل ته غېږه
غاړه په غاړه يو خپه که ناخپه وکړي
د زړه آئينه مو راصفا کړې د وحدت په اوبو
د اخوت په اوبو

ته مو هر ځل کښېنوي
موږ پريوه دسترخوان
خو موږ بدمرغه ستا د تللو سره
بېرته راستون کړو ها نفاق هغه بد مرغه ژوندون
ورسره وکړو بيا يو نوي تړون
کښېنو د کرکي عداوت پر تېغر
و منع ته راوړو د نفرت گرځونه
تر هغه پوري دا ناوړين وي ترڅو
چي مو شېبې د انتظار سي ختمي
او بيا راوړسېږي

۱۳۸۲/۱۱/۱۳

ژوند

ژوند مو سو کښت د کوکنار

اوس مو له منځه څه وړي

ټول نړیوال را پسې

وايي چي دا مخدره توکي دي

هستي يې زيان رسوي

نيستي يې گټه لري

ورته چاره په کار ده

ملگرو! راسئ چي همداسي وکړو

که نه نو موږ به هم له ځانه سره

په اور لمبه لمبه کړي

په اور لمبه لمبه کړي

۱۳۸۵/۹/۳۰

نړۍ

که دې نړۍ ته ځير سو
دا ده فضاء په تن کي
فقط يوه سترگه ده
کله و لمر ته گوري
کله سپوږمۍ ته گوري
او کله وي په ننداره د ستورو
چي ټول خاموش لگيا وي
او خپل کارونه کوي
وي د سکون په غېږ کي
خو د دې خواړي سترگي
د ننه يو عالم غمونه زېږي
دې ته ارمان درېږي
د خپل وگړو پر حال
انسانه ستا له غمه
خو څاڅکي او ښکي توی کړي
غواړي چي ستا او له خپل ځانه سره
پوره خواخوږي ښکاره کړي

خپله هستي بنکاره کړي

د دې غمجنې اوښکې

چې کله واورېږي

ترې سپلا بونه جوړ سي

ترې دريا بونه جوړ سي

د دې د خوار وجود موجود و لره

کله په زیان کله په گټه و اوږي

۱۳۸۲/۲/۲

مننه او کور ودانی

د ټولو هغو دوستانو او ملگرو څخه نړۍ مننه، چي زما سره يې د دې کتاب د چاپ په برخه کي تر خپله وسه هڅي کړي دي.

ځينو دوستانو او ملگرو د لگښت درانه پښتني ته اوږه ورکړه او ځينو د کتاب په نورو برخو کي خپلي هڅي نه دي سپمولي.

ملگري او دوستان ماشاء الله ډېر دي، د ټولو يادونه به د کتاب ډېرې پاڼې ونيسي، زه له ټولو څخه په يوه وار د زړه له تله مننه کوم او د ستر څښتن (ج) له دربار څخه د هغوی د هري هڅي په وړاندي څو برابره بدل غواړم.

حبيب الله قلم مل

د لراوبر ویپاني برېښنایي کتابتون

قدرمنو لوستونکو !

تاسو کولای سئ د لراوبر ویپاني په برېښنایي کتابتون کي زیات شمېر ارزښتناک او په زړه پوري آثار په خپل تفریحي وخت کي مطالعه کړئ .
د لراوبر انلاین کتابتون ستاسو لپاره د لاندینيو موضوعگانو اړوند آثار پر لیکه کوي :



- اسلام او مذهب
- ساینس او تخنیک
- سپورټ او روغتیا
- تاریخ او سیاست
- هنر او ادبیات
- دماشومانو لپاره
- بېلابېل آثار

www.Larawbar.net/library

Get more e-books from www.ketabton.com
Ketabton.com: The Digital Library